

# ናይ ቁርስና በረኸት

በስመክብ ወወልድ ወመንፈስ ቅዱስ ኣሐዱ ኣምላክ ኣሜን

## ሣልሳይ ሰሙነ ሙኩራብ መጋቢት ፬/፳፻፫

ካብ ዓቢይ ጾም መበል ሥልሳይ ሰንበት ምኩራብ ይበሃል። ጎይታና መድኃኒና ኢየሱስ ክርስቶስ ኣብ ምኩራብ ኣትዮ ዝመሃረሉ ዕለት እዩ።

"ቦኣ ኢየሱስ ምኩራብ ኣይሁድ" መሃመር ዘምኩራብ "ጎይታና መድኃኒና ኢየሱስ ክርስቶስ ናብ ምኩራብ ኣይሁድ ኣተወ። ኣቀድም ኣቢሉ ወዲ ዓስርተ ክልተ ዓመት እንከሎ ምስ ኣዲኡ ቅድስት ድንግል ማርያምን ዮሴፍን ናይ ፋሲካ በዓል ንምኽባር መጺኦም ኔሮም። ንሰለስተ መዓልቲ ድማ ብዛዕባ ቅዱሳን መጻሕፍት ነቶም ሊቃነ ካህናት ክሓቶምን ክምልሰሎም ከሎ ይግረሙ ከም ዝነበሩ ንርዳእ። ሉቃ 2:46። ኣብዚ ናይ ሕጂ ጉዕዞኡ ግን ፍሉይ እዩ ኔሩ ቅዱሳን ሓዋርያት ኣኸቲሉ ኣብቲ ቤተ መቅደስ ምስ በጽሖ ኣብዑርን ኣባጊዕን ረጋቢትን ዚሸጡ መሸረፍቲ ተቐማጦም ረኸቡ። ካብ ገመድ ጭጉራፍ ተቲዑ ምስተን ኣባጊዕን ኣብዑርን ንኹሎም ካብ መቅደስ ኣውጽኦም። ገንዘብ እቶም ሸረፍቲውን ፋሕ ኣበሎ። ንሰደቃኦም ከእ ገልበጦ "ኢትረስዩ ቤተ ኣቡዩ ቤተ ምስያጥ፡ ንቤት ኣቦይ ቤት ሸቕጥ ኣይትግበርዎ በሎም።" ዮሐ 2:16። ጎይታና ብቅንኣት ናይታ ቅድስቲ ቤቱ ዝገበሮ ዝገልጽ እዩ።

ምስባክ

እስመ ቅንዕተ ቤትክ በልሲኒ

ትእይርቶሙ ለእለ ይትዔዮሩክ ወድቀ ላዕሌዮ

ወቀጻዕከዋ በጾም ለነፍስዮ መዝ 68:9

ምንባባት

ቆላ 2:16-23 ፡ ያዕ 2:14-26 ፡ ግ.ሐ 10:1-10 ፡ ዮሐ 2: 12-25

## መቅደስይ ፍርሑ ዘሌ26:2

ቤተ መቅደስ እግዚአብሔር ዝምስገነሉ ንዕኡ ዝእምኑ ምእመናን ስርዓተ ኣምልኽኦም ዝፍጽሙሉ ናይ እግዚአብሔር ምሕረትን በረከትን ንደቁ ዝዕደለሉ ቤት እዩ። ደቂ ሰብ ቤተመቅደስ ሰሪሖም ሥርዓት ብዘለዎ መንገዲ ንፈጣሪኦም ንኸመስግኑ ዝእዘዘ ዝመሃረ ልዑላ ባህሪ እግዚአብሔር እዩ። ሰማይ ዙፋኑ ምድሪ ከእ መርገጺ እግሩ ዝኸነት ኣብ ኩሉ ዝርከብ እግዚአብሔር ነቶም ንዕኡ ዝግዝኡ ምእንቲ ክሕልዎምን ክባርኹምን ስለዝፈቀደ "ኣብ ሞንጎኹም ምእንቲ ክሓድር መቅደስ ስርሑላይ" ኢሉ ኣዚዞ። ዘጸ 25:8

እግዚአብሔር ብዝደለዩን ብዝእዘዞን መሰረት ኣብ ዘመናት ዝነበሩ ቅዱሳን ንእግዚአብሔር ንስሙ መሕደሪ ዝኸውን ደብተራ ኣሪት፡ መቅደስ ኣሪትን ቤተክርስቲያንን ሰሪሖም ሥርዓት ኣምልኽ ይፍጽሙ ኔሮም።

እግዚአብሔር ውን መሕደሪ ምእንቲ ክኸኖ ኣብ ዘስርሖ መቅደስ ክብሩ እንዳገለጸ ገዝኡ ምቅዳስ ጥራሕ ዘይኮነ፡ ነቶም ብንጽህናን ብትሕትናን ኮይኖም ኣብ መሕደራዮ ገልግሎን ይግልገሉን ዝነበሩ በረኸትን ቃልኪዳንን ሂብዎም እዩ። ንኣብነት ነቲ ናይ መራኸቢ ድንኳን እግዚአብሔር ከመይ ጌሩ ከምዝቀደሰ ሊቀ ነብያት ሙሴ" እቲ መሕደሪ ምስተተኸለ እቲ ደበና ነቲ ናይ ምስክር ድንኳን ሸፊንዎ ካብ ምሸት ጀሚሩ ከእ ክሳዕ ንግሆ ኣብ ልዕሊ'ቲ መሕደሪ ከም ሓዊ ይመስል ነበረ። ኩሉ ግዜ ከእ ከምኡ ነበረ፡ ብመዓልትን ብለይትን ብኣምሳሌ ሓዊ ይሸፍኖ ነበረ።" ኢሉ ገሊጾዎ እዩ። ዘሁ 9:15—17 ።

እግዚአብሔር ብበረኸት፡ ብምሕረትን ርህራሄን ተገሊጹ በደል ናይቲ ህዝቢ ይቐረ ናብ ዝብለሉ ናብ ቤተመቅደስ እቶም ህዝቢ ክመጹ ከለዉ ብዛዕባ ክገብርዎ ዝግባእ ኣቀራርባ " መቅደስይ ፍርሑ ኣነ እግዚአብሔር እዩ።" ኢሉ ኣጠንቀቐ እዩ። ነቶም ኣብ ሓዲስ ኪዳን እንርከብ ምእመናንውን ጎይታናን መድሓኒናን ኢየሱስ ክርስቶስ

ብኣምላኽነቱ ንዝኣመንና ቃሉ እንመሃረሉ፡፡ ጸሎት እንጽልየሉ፡፡ ሃብተ ወልድ ስመ ክርስትና እንቐበላሉን ሥጋኡ በለዕና ደሙ ስቲና ምስኡ እንገሃድሉ ቤተክርስቲያን ብክዕወተ ደሙ ቀዲሱ ሂቡና እዩ። ኣብ መዋእለ ስብከቱውን ኣብ ዘመነ ኦሪት ንንጉሥ ሰሎሞን " ..... ጸሎትካ ሰሚዑ ኣለኹ፡፡ ነዚ ስፍራ ንርእሳይ ንቤተ መስዋእቲ መሪጸ ኣለኹ..... ሕጂ ከኣ ኣብዚ ቦታ ንዝጽለይ ጸሎት ኣዕይንተይ ቋሕ ክብላ እየን፡፡ ኣእዛነይ'ውን ክሰምዓ እየን። ሕጂ'ውን ስመይ ንዘልዓለም ኣብኡ ምእንቲ ክነብር ዝህመሪ ኣለኹ። ኣዕይንተይን ልባይን ኣብኣ ክኾና እየን። ብምባል መሕደሪኡ ምእንቲ ክኾውን ንዝቀደሰ ገዝኡ ዘይግባእ ሰራሕ ክሰርሕሉ ምስ ረአየ ተቆጥዑ። " ኣብ መቐደስ ኣትዩ'ውን ነቶም ኣብ ቤተመቐደስ ዝሸጡን ዝሸየጡን ከውጽእ ጀመረ። ሰደቓ ሸረፍትን መንበር ሸየጥት ርግብን ደንከለ። ሓዲ'ኳ ኣቐሓ ጸይሩ ቦታ ቤተመቐደስ ኪሓልፍ ኣይፈቐደን እም፡፡ ቤተይ ንኹሎም ኣህዛብ ቤት ጸሎት ትብሃል ጽሑፍ ደይኮነን፤ ንሳኻትኩም ግና በዓቲ ጎሓሉት ገበርኩም፡፡ ኢሉ መሃሮም።" ማር 11:15—18። ካብ ተግሳጽ ናይ ጎይታናን መድኃኒና ኢየሱስ ክርስቶስ እንመሃሮ ነገር ኣቐዲሙ " መቐደሰይ ፍርሑ" ኢሉ ንዝኣዘዘና ዕሽሽ ኢልና ቤተ መቐደስ ናይ ወረ፡ ሓጭት ትዕቢትን ናይ ዕዳጋ ቦታን እንተድኣ ገርፍዮ መዓቱ ከውርድ እዩ፡፡ በረከቱ'ውን ክኸልኣና እዩ። ኣዲንቱ ንኸይሪኣና ኣእዛነ-ውን ነኸይሰምዓ ካባና ክርሕቕ እዩ። ስለዚ እግዚአብሔር መሕደሪኡ ናብ ዝገበሮ መቐደስ ክንከይድ ከለና እግዚአብሔር ብፍቕሪ፡ ብምሕረት ምእንቲ ክቐበለና ናብ መቐደሱ (ቤተክርስቲያን) መምጽኢና ንምንታይ ምጃኑ ክንፈልጥ ይግባእ። ሓዲ ኣማኒ ናብ ቤተክርስቲያን ዝመጽእ ነገር ሃይማኖት ከመሃር፡ ናብ ፈጣሪኡ ክጽለ፡ ሰለ ሓጢአቱ ንስሓ ክኣቱ ቅዱስ ቁርባን ክቐበል ኣብ ክብረ በዓላት ማህሌት ንኸቐውም እዩ። ብኸምዚ መንገዲ ብፍቓድ እግዚአብሔርን ካብ ናይ ሥጋ ፍቓድ ገላ 5: 19—22። ተኸልኪልና ኣብ ቤተክርስቲያን ምስ እንርከብ እግዚአብሔር ንደቂ ሰባት ዝሃቦ ቃልኪዳን ኩሉ ክፍጽመልና እዩ። ዘሌ 26: 11—13። ጎይታና " ክልተ ብስመይ ኣብ ዝተኣከቡሉ ኣብኡ ኣብ መንጎም ክርከብ እዩ።" ኢሉ ዝመሃረ'ውን ስሙ ኣኸቢሮም ስለ እግዚአብሔር ኢሎም ሸሙ ኣብ ዝምስገኑሉ ቤተክርስቲያን ብፍቕሪ ንሰናይ ግብሪ(ዕላማ) ንዝእከቡ ዝምልከት እዩ። ማቴ 18:20 ዋላ'ኳ ክብሪ ቤተመቐደስ ከምቲ ኣብ ላዕሊ ዝተገልጸ እኳ እንተኾነ ፍርሑ ከምዘይተባህለ ዝዳፈሩ፡ ነቲ ኣኸብርዎ ዝተባህለ ከዋርዱ ዝደልዩ፡ ነቲ ብቅድስና ቅረቡ ዝተባህለ ዕሽሽ ኢሎም ብንስሓ ብዘይተሓደሰ ህይወት ከራኸሱ ዝደልዩ፡ ሓድ ሓዲ ኣብ ውሽጢ ዝርከቡ ዘይፈለግትን ናይ ደገ መናፍቓንን ኣለው። ስለዚ ከኣ ሱብን መላእኽትን ብሓዲ ኣብ ዘመስግኑላ ኣብ ቤተክርስቲያን ውሽጢ ካብ መቐደስ ክሳዕ ቅኔ ማህሌት፡ ካብ ካህን ክሳዕ ምእመን ዕላል ዘዕልሉ፡ ንሓዎም ዝሓምዩ፡ በቲ ዘይፈልጥ ዘሳግጹ፡ ፍሉጥ ሕማም ወይ ድኻም ( እርጋን) ዘይብሎም ኣብ ጊዜ ጸሎትን ቅዳሴን ኮፍ ዝብሉ፡ ዝድቅሱ ኣለው። ካብ ቤተ መቐደስ ወጻኢ'ውን ኣብ ቀጽሪ ቤተክርስቲያን ዝግበሩ ሓዲ ሓዲ ንጋታት ኣለው። ንኣብነት ሓዲ ሓዲ ሰባት ንክመሃሩ፡ ንክጽልዩ ዘይኮነስ ምስ መሓዙቶም ንክራኸቡ ዝመጹ ኣለው።

ኣብ ቤተክርስቲያን ንዝተባእስ ምዕራቕ ግቡእ እዩ። እንተኾነ ግን ሰብ ሓዳር ዘፋትሑ፡ ኣብ ወገንነት ዝተመርኮሰ ንወዲ ዓዲይ ንወዲ ፍባይ ብዝብል ፍርዲ ዝዕምጹ ምህላው ጥራይ ዘይኮነስ ኣብ ጊዜ ሽምግልና ካብ መጠን ንላዕሊ ብዝኾነ ድምጺ ዓውዓውታ ነቶም ኣብ ቀጽሪ ዝጽልዩ ዝርብሹ'ውን ኣይሰኣኑን እዩም። እግዚአብሔር ዝኣዘዘና ግን ነቲ ንሱ ዘኸበሮን ዝቐደሶን ንኸነኹብር " መቐደሰይ ፍርሑ ኣነ እግዚአብሔር እየ" ኢሉ እዩ።

ብኸልእ ወገን ከኣ ክብሪ ቤተመቐደስ ንኸይፈልጡ ልባናኦም ዝተሰወሮም ነቲ እግዚአብሔር ስርሑ ኢሉ ንዘስርሑ፡ ንዝኸበሮ መቐደስ ዘቃልሉ መናፍቓን ኣለው። ክሕደቶም ንኸስፋሕፍሑ ክጥዕሞም ቤተመቐደስ ከምዘዩሉ ስብነትና ናይ እግዚአብሔር ቤተመቐደስ ከምዝኾነ ኣስተምሃሮም ንህዝቢ የሰናኸሉ። ብርግጽ ብቅኑዕ ሃይማኖትን ብሠናይ ምግባርን ዝጸንዐ ምእመን ናይ እግዚአብሔር ቤተመቐደስ እኳ እንተኾነ ሥርዓተ ኣምልኾ እንፍጽመሉ ቤተመቐደስ ጎይታናን መድኃኒና ኢየሱስ ክርስቶስ ባሪኹ ሂቡና እዩ።

ብመጀመሪያ ጎይታና መድኃኒና ኢየሱስ ክርስቶስ መምጽኢኡ ንኦሪት ክሰዕር ዘይኮነስ ብሓዲስ ፍጹም ክገብሮ ከምዝኾነ " እነ ሕግን ነቢያትን ክሰዕር ዝመጸእኩ ኣይምስልኩም ክፍጽሞም ደእ እምበር" ማቴ 5:17። ኢሉ ኣምሃሩና እዩ። ብመሰረት ትምህርቱ ከኣ ነቲ ናይ ዕዳጋ ቦታ ኮይኑ ዝነበረ ቤተመቐደስ ኣጽርዩ ነቶም ኣብ ገዝኡ ክኾኑ ዘይግብኦም ሰጉጉ" ቤተይ ንኹሎም ኣህዛብ ቤት ጸሎት ትብሃል" ኢሉ ክብራ ገሊጹ እዩ። እቲ ቀደም ብዓምደ ደበና ይግለጸሉ ዝነበረ ኣብ ሓዲስ ኪዳን ከኣ ክቡር ደሙን ቅዱስ ሥጋኡን እናተፈተተሉ ክነብር እዩ። ጎይታናን መድኃኒና ኢየሱስ ክርስቶስ ክሃርምዎ፡ ክጸርፍዎ ከለው ኣይተዛረቡን፡ ባሪኹን ቀዲሱን መሕደሪኡ ዝነበራ ቤተመቐደስ ምስተደፍረት ግን ጭጉራፍ ተቲዑ ነቶም ዝደፈርዎ ካብ ቤት መቐደስ ኣውጺእዎም። ሎሚ'ውን ብድፍረት ብንዕቃት ንቤተመቐደስ ዝርእዩ ብንስሓ እንተዘይተመለሱም ናይ እግዚአብሔር ቁጠዓ ኣብኣም ክትወርድ እዩ። ዮሐ 2:13—18። እዞም መናፍቓን " እግዚአብሔር ንምጽራፍ ስሙን መሕደሪኡን (ቤተ መቐደስ ድንግል ማርያም ቅዱሳን) ነቶም ኣብ ሰማይ ዝሓድሩ (መላእኽቲ) ክጸረፍ ኣፉ ከፈተ" ተባሂሉ ናይ ዝተገልጸ ቃል ጸረግቲ መንገዲ እዩም። ራእ 13:6

ከምዚ ሎሚ እንርእዩ ዘለና ኣብ ዘመነ ኦሪት ነቲ" መቐደሰይ ፍርሑ" ዝበሎ ቃል ስዓሮም ኣብ ቤተ መቐደስ ክገብርዎ ዘይግባእ ብምስርሖም ዝተቀዘፉ ኔሮም። ናዳብን ኣቢሁን ዝተባህሉ ደቂ ኣሮን ንዕጣን መዕጠኒ ዘገልግል

ፍሕሚ ካብ ዘይግባእ ቦታ ኣምጺኦም ኣብ ጽንሃሆም ብምግባሮም ሓዊ ካብ እግዚአብሔር መጺኡ በልዮም። ዘሌ 10፡1—11

ከምኡውን ደቂ ቆራሕ እራኤላውያን ብምዃኖም ጥራይ ተመኪሖም ንሕናውን ከህነት ይግብኣና እዩ። ከም ኣሮን ጽንሃ ሓዝና ናይ ዕጣን መሳዋእቲ ( ማዕጠንት) ከነቅርብ ይግብኣና እዩ ብምባል ንሙሴ ስለዝተሃለገኸዎ እታ ዝረገጸዎ መሬት ተኸፊታ ምስ ህይወቶም ውሒጣቶም። ዘሁ 16፡1—35። እዚውን ትዕቢት ዘምጸኦ መዘዝ እዩ። ኣብዚ ዘለናዮ ዘመንውን ንክህነት ብገንዘብ፡ ዉሩይት ሃብታማት ስለዝኾኑ፡ ደቂ ካህናት ስለዝኾኑ ጥራይ ከይተማህሩ ካህናት ክኾኑ ዝደልዩ ኣለው።" ከህነት ንደቂ ኣንስትዮ ይግባእ እዩ" ኢሎም ኣብ ሃገራት ምዕራብ ዝኾኑሉ ዘለዉ ኣብዚ ሕጂ ግዜ ብመገዲ ደቂ ቆራሕ ዝጓዳዙ እዮም። ኣባናውን ኣብ ቤተክርስቲያን ብትዕቢት ወይ ብዘይፍላጥ ብፍላይ ኣብ ግዜ ቅዳሴ ከምቲ ዝደልይዎ ክሓጽር ከም ዘለዎ ዝዛረቡ ውሑዳት ኣይኮኑን። እዚ ጥራይ ዘይኮነ ደቂ ካህን ኤሊ ኣቡኦም ምስ ኣረገ ናብቲ መራኽቢ ድንኳን እቲ ህዝቢ ዘምጸኦ መሥዋእቲ ከም ድላዮም ንውልቃዊ ረብሓኦም ምውጻል ጥራይ ዘይኮነ ምስተን ኣብ ኣፍደገ ድንኳን ዘገልግላ ደቂ ኣንስትዮ ብፍቓድ ስጋ ወዲቆም። በዚ እግዚአብሔር ተቆጢዑ ክልቲኦም ደቂ ኤሊ ከምዝሞቱ ታቦተ ጽዮን ከምእትማረኽ ኤሊ ከምዝመውት ጌሩ። 1ሳሙ 2፡12—34 ፣ 3፡12—14። ሎሚኽ ብዝረኽብከም ዕድል ብዘለዎም ፍሉይ ቅርብት ንቤተመቅደስ ንናይ ቤተመቅደስ ንዋይ ቅዱሳት ከም ውልቃዊ ንብረቶም ዝጥቀሙ፡ ኣብ ቀጽሪ ቤተክርስቲያን ክጽልዩ ካብ ሓጢአቶም ክገላገሉ ንዝመጹ ምእመናን ዘሰናኹሉ፡ ካብ ጥዋፍ ክሳብ ጽላት ዝሰርቁ ፈሪሃ እግዚአብሔር ካብ ልቦም ዝረሓቀ ብዙሓት ኣለው።

ንቤተ መቅደስ ምድፋር፡ ምቅላል ነቲ ዘኸበሮ እግዚአብሔር ምድፋር እዩ። እግዚአብሔር ኮኣ ንትሑታት ልዕል ዘብል ንዕቡያት ዘዋርድ ንኩሉ ከከም ግብሩ ዝፈዲ (ኩሎም ትሑታትን ዕቡያትን) ኣብ ኢዱ ትሑታት እዮም። ስለዚ ከምቲ እግዚአብሔር ዝእዝዝና መሰረት ብፍቕሪ ብትሕትና ኮይና ንመቅደሱ ብውሽጥን ብደገን ነኽብር። ቅዱስ ዳዊት " ኣ ጎይታይ ንቤትካ ዝልክሎም ቅድስና ይግባእ" ኢሎ ከምዝተዛረበና ናብ ቤተ መቅደስ (ቤተክርስቲያን) ክንከይድ ከለና "ኣብ መቅደስካ ኃይልኻን ክብርኻን ክርኢ ሃረር እብል ኣሎኹ" ንበል። መዝ 63፡2። ንጉሥ ሰሎሞን " ናብ ቤት እግዚአብሔር ክትኣቱ ከለኻ እግርኻ ሓሉ" ከም ዝበሎ ኣብ ቤተክርስቲያን ካብ ምጉያይ ብልቦናና ፍቓድ ሥጋ ካብ ምሕሳብ ክንቁጠብ ይግባእ ።

ከምኡውን ቅዱሳን ኣበው" ሓደ'ኳ ኣብ ውሽጢ ቤተክርስቲያን ፈጸሙ ኣይዛረብ ( ኣብ ቤተክርስቲያን ክዝረብ ዝዮብሉ ዘይረብሕ ዘረባ) ቤተ እግዚአብሔር ናይ ነገር ቦታ ኣይኮነትን እሞ ምስ ፍርሃት ናይ ጸሎት ቦታ ደኣ እምበር፡ ኣብ ቤተክርስቲያን ዝዛረብ ( ዋዛ ፈዛዛ ፣ ሓሜት፡ ጸርፊ) ይውጻእ( ይሰደድ)። ኣብቲ እሞን ሥጋወደሙ ኣይቀበል" ኢሎም ሥርዓት ዝሰርዑልና ብእምነት ደቆም ዝኾንና ንሕና ነቲ መቅደሰይ ፍርሒ ዝበሎ ትእዛዝ ሥዒርና ብነፍስን ብሥጋን ንኸይንጉዳእ እዩ። ፍት.ነገ 12፡476

ቅድስና ግርማን ናብ ዝተመልኦት ቤተክርስቲያን ክንቅድስ ኮነ ከነቀደስ፡ ማህሊት ክንቀውም፡ ኪዳን ከነብጽሕ፡ ክንመሃር ኮነ ክንምህር ክንከይድ ከለና ኣፍደጊኡ ክፉት ስለዝኾነ ጥራይ ህሩግ ኢልና ምእታው፡ ኣብ ቅድሚ መንበረ ታቦት ብትዕቢት ኪንና ደው ክንበል ኣይግባእን።

ናብ ልቦናና ተመለስና" ናብ መቅደስካ ምእታወይ ድፍረት ኣይኹን ብብዝሒ ምሕረትካ እምበር። በቶም ንቤትካ ዝሕልው ምስጋናን ልመናን ብዘዕርጉ መላእኽቲ ብሓጥያተይ ካብ ምቅዛፍ ሰውረኒ።" ክንበል ይግባእ።

ብተወሳኺውን ነቲ ኣብ ልዕሊ ካህን ኤሊ ዝተፈጸመ ከነስተወዕሎ ይግባእ። ኤሊ ነቲ ደቂ ኣብ ልዕሊ ቤተመቅደስን ኣብ ልዕሊ'ቲ ህዝብን ዝሰርሖም ግፍዒ ሰሚዑ እዩ። ሰሚዑ ግን ከምግቡእ ንደቂ ኣይገሰጸን ንደቂ ፈሪሕዎም ካብ ፍቕረ እግዚአብሔር ናይ ደቂ ፍቕሪ በሊጽዎ። በዚ ከኣ " ሓጥያት ናይ ቤት ኤሊ ብመሥዋእትን ቁርባንን ንዘልግሎም ንከይሰረዩሉ ምሒሊ ኣለኹ።" 1ሳሙ 3፡14። ኣብ ዘመንናውን መናፍቃን ቅርብት በጊዕ ተኸዲኖም ናብ ቤተክርስቲያን ምስ ኣተዉ ኣብ ቤተክርስቲያን ብድፍረት ናይ ነቕፌታ ድምጺ ከሰምዑ፡ ናይ ክሕደት ሕንዚ ክዘርኡ፡ ንምእመናን ካብ ቤተክርስቲያን ከውጽኡ እናረከና፡ ሥጋዊ ጥቅምና ከይተርፈና፡ ዝምድና ከይፈርሰና መከራ ከይረኽብና ፈሪሕና ከም ዘይረከና እንተዳኣኪንና፡ ኣብ ንኸነገልግሎ ሥልጣን ካብ ዝሃበና እግዚአብሔር ንላዕሊ ንሰባት ብምፍራሕና ናይ ኤሊ ዕድል ክገጥመና እዩ።

ስለዚ ኣብታ እግዚአብሔር ኣምላኽ ዘዳለወልና ሰማያዊት መቅደሱ ምስ ቅዱሳን ንዘልግሎም እናመስገንናዮ ምእንቲ ክንነብር ሎሚ ነዛ ኣብ ምድሪ ዝተዋህበትና ቤተመቅደስ ምስ እነኸብር፡ ናብኣ ክንኣቱ ከለና" እመብ ነኪር እምትእዛዙ ለእዮሱስ ይተከላዕ..... ነጽሩ ነፍስከሙ፡ ወእንጽሑ ነፍስተከሙ፡ ጎይታና ካብ ዝኣዘዙ ትእዛዝ ዝወጸ እንተሎ ይከልከል..... ርእስኹም መርምሩ፡ መርሚርኩም ካብ ሓጥያት ንጹህ ግበሩ።" ዝብል ቃል ነስተውዕል።(ቅዳሴ እግዚእ)

ንዘኸበርዎ ዘኸበር እግዚአብሔር መቅደሱ ንክነኸብር የብቅዕና። ናይ ኣዴና ቅድስት ድንግል ማርያም ኣማላድነት ናይ ጻድቃን ሰማእታት ተራዳእነት ኣይፈለየና።

